

Nisġet artna

PUBBLIKAZZJONI MAHRUĠA MILL-MINISTERU GĦALL-AGRIKOLTURA,
SAJD U DRITTIJET TAL-ANIMALI



Editorjal

Għeżież qarreja,

Dħalna fi żmien ir-rebbiegħa, staġun mill-isbaħ li jinżel tajjeb ma' kulhadd wara l-ġranet keshin tax-xitwa. It-temperatura tippermetti wkoll li ngawdu u ndumu iktar barra għaliex naqilbu għall-ħin tas-sajf.

In-natura terġa' tibda tqum mir-raqda, u x-xogħol tal-bidwi jizdied ferm, sabiex fis-suq aħna lkoll inkunu nistgħu ngawdu iktar minn ħxejjex u frott frisk lokali. Fir-rebbiegħa nsibu nixtru iktar ħaxix tal-borma, allura fil-kċina tagħna, il-platti jkunu iktar varjati u nutrittivi.

Dan iż-żmien huwa żmien sabiħ sabiex inkunu nistgħu ngawdu l-ambjent u l-baħar flimkien mal-familji tagħna, nieħdu ftit arja friska u pawsa tant bżonjuża mill-ħajja mgħaġġla ta' kuljum. Fil-kampanja nkunu nistgħu nammiraw ħafna iktar l-ilwien sbieħ tal-fjuri u l-ħaxix li jhaddar kullimkien.

Bħal dejjem għal din il-ħarġa preparajna għalikom diversi artikli interessanti minn diversi setturi fil-qasam tal-biedja, sajd u drittijiet tal-annimali flimkien ma' xi riċetti u artiklu għat-tfal. Nittama li ssibuhom interessanti u jintlaqgħu tajjeb magħkom il-qarrejja u tinsewx tingħaqdu magħna fil-paġna ta' Facebook Nisġet Artna sabiex tibqgħu dejjem aġġornati b'dak kollu li jkun għaddej fi ħdan is-settur.

Tislijiet,
Claire Cauchi

Nisġet artna

Pubblikazzjoni maħruġa
mill-Ministeru għall-Agricoltura,
Sajd u Drittijiet tal-Annimali

Dipartiment għall-Affarijiet Rurali
Ċentru ta' Riċerka u Żvilupp
L-Għammieri, Triq l-Ingiered
il-Marsa, MRS3303



Ritratt mehud minn
Emanuel Cauchi

Editur
Claire Cauchi

Gari tal-provi
Braden Saffrett

Kontributuri
Kimberly Terribile
Chantea Balzan
David Bartolo
Eleonor Ciantar
Melanie Camilleri
Malcolm Borg

Arnold Sciberras
Dr Alicia Said
Jeffrey Sciberras
Maria Micallef
Neil David Tanti
Anton B Dougall
Robert Cutajar

Stampar
Government Printing
Press



Disinn
Outlook coop



Werrej

04

Edukazzjoni
fil-Akkwakultura

05

Il-Kappella ta'
Maria Maddalena
- Had-Dingli

06

It-Tieni Konferenza
Ewropea fuq
il-batterju qerriedi
Xylella fastidiosa

08

Razez Domestici
Maltin: Rettili
Mammiferi Ħut u
Invertebrati

10

Pjanti Rari
fil-Gżejjer Maltin

14

AgriConnect FAS

15

Hidmet
id-Direttorat għall-
Ħarsien tal-Annimali
għas-sena 2020

16

Il-Pagamenti Diretti

18

Żewġ RHIB's ġodda
għad-Dipartiment tas-
Sajd u Akkwakultura

20

Ċetaċċjani u Sajjieda

22

Artiklu għat-tfal

23

Riċetti ta'
Anton B Dougall

Il-Messaġġ tal-Ministru



Anton Refalo
Ministru għall-Agricoltura,
Sajd u Drittijiet tal-Annimali

Għeżiež,
Hu ta' pjaċir għalija li permezz tal-irwol li ġejt fdat fiħ bħala Ministru tal-Agricoltura, is-Sajd u d-Drittijiet tal-Annimali naħdmu b'mod kollettiv sabiex nindirizzaw il-bżonnijiet ta' dawn s-setturi u nfaslu viżjoni għall-ġejjieni fl-interess komuni.

Din hi verament rebbiegħa ġdida għal dan is-settur, issa li pajjiżna għandu Ministeru iffukat fuq dawn l-oqsma għandna l-opportunita' li niffukaw l-enerġija u r-riżorsa tagħna sabiex nindirizzaw kwistjonijiet ta' importanza u nattivaw fejn hemm bżonn.

Minkejja li l-Ministeru tagħna għadu qed jissawwar, fl-ewwel ġimgħat tiegħu, ninsab kuntent li d-djalogu ta' bejnietna diġa qiegħed iħalli l-frott. Tajjeb li f'dan l-istadju nkomplu nisimgħu u niddiskutu t-tħassib tagħkom, sabiex f'qasir żmien infaslu direzzjoni 'il quddiem, li tkompli fuq it-tajjeb li sar u ssaħħaħ fejn hemm il-bżonn.

Ser naħdem bla għeda sabiex is-setturi tal-agricoltura u s-sajd f'Malta jkollhom ir-riżorsi kollha meħtieġa sabiex jirnexxu. Mhux ser nittollera li jinħela ħin, iżda naċċerta li bil-ħidma tagħna nkunu proattivi u nimxu bil-pass meħtieġa sabiex il-Malti, fejn hu possibli, jimxi bl-istess ritmu ta' Ewropej oħra, u fejn hemm l-isfidi jew diffikultajiet jiġu mgħeluba.

Hemm bżonn li ninkoraġġixxu lill-bdiewa żgħażaġħ sabiex iħarsu lejn

teknoloġiji ġodda u varjetà ta' prodotti agricoli. Fit-tema tar-rebbiegħa u bidu ġdid, aħna lkoll ser nippruvaw inkunu kreattivi fil-prospetti tagħna għal dan is-settur biex ninkoraġġixxu l-innovazzjoni. L-agricoltura tikkonsisti f'ħafna aspetti u aħna biħsiebna ninvolvu l-partijiet interessati kollha rilevanti.

Permezz tal-ħidma tagħna flimkien, nistgħu nressqu lill-konsumatur lokali eqreb lejn il-produtturi lokali sabiex ninkoraġġixxu konsum akbar ta' prodotti lokali u biex dejjem ikun hemm sens akbar ta' sodisfazzjon fl-appoġġ tagħna lejn il-bdiewa u l-produtturi lokali.

Il-ħarsien tal-Annimali se jingħata prijorità, mhux bil-paroli iżda bil-fatti. Hawn ħafna li jgħatu s-sehem tagħhom b'mod volontarju f'dan il-qasam u għaldaqstant irridu naċċertaw li ngħamlu ħilitna biex inkunu ta' appoġġ sħiħ dan billi noħolqu skemi ġodda sabiex niżguraw li l-għanijiet komuni tagħna jistgħu jintlaħqu.

Filwaqt li nuri r-ringrazzjament tiegħi għal dan l-appoġġ u s-sehem kontinwu tagħkom, nappella sabiex flimkien naħdmu bla għeda sabiex ngħamlu minn dan is-settur storja ta' suċċess.

Tislijiet,

Anton Refalo

Edukazzjoni fl-Akkwakultura



Co-funded by the Erasmus+ Programme of the European Union



Proġett ERASMUS biex jinholqu korsijiet bejn pajjiżi Ewropej

KIMBERLY TERRIBILE

Lekċerer fiċ-Ċentru tal-Agricoltura, Akkwatika u Xjenzi tal-Animali tal-MCAST



Wieħed mill-għanijiet prinċipali tal-proġetti ERASMUS huwa l-koperazzjoni bejn il-pajjiżi fi ħdan l-Unjoni Ewropea. Dawn il-proġetti jwasslu wkoll għal hidma bejn is-settur tal-edukazzjoni, l-industrija u l-pubbliku ġenerali. Wieħed minn dawn l-imsemmija proġetti huwa l-Proġett *Aqua-view*. Din hija kollaborazzjoni bejn tmien istituzzjonijiet Ewropej, prinċiparjament kulleġġi vokazzjonali jew universitajiet li jgħallmu korsijiet relatati mal-akkwakultura jew tax-xjenzi applikati bl-iskop li jikkollaboraw flimkien fil-qasam tal-akkwakultura.

Is-settur tal-akkwakultura joffri diversi opportunitajiet, iżda għandu wkoll numru ta' sfidi. Dawn jinkludu l-produzzjoni tal-għalf b'mod sostenibbli, l-iżvilupp ta' teknoloġiji ġodda fl-oqsma tal-produzzjoni u t-tgħammir tal-ħut u t-tkabbir tal-ħut b'mod iktar sostenibbli.

Permezz ta' dan il-proġett, rappreżentanti minn kulleġġi u universitajiet tal-akkwakultura jew tax-xjenzi applikati ser ikunu qegħdin jippreparaw korsijiet ġodda bil-għan li jedukaw studenti u professjonisti fis-settur billi joffruhom il-possibbiltà li jagħmlu korsijiet qosra dwar l-innovazzjoni fis-settur tal-akkwakultura. Dawn il-korsijiet ser jiġu offruti f'dimensjoni internazzjonali bil-għan li mhux biss joffru lill-istudenti t-tagħrif meħtieġ, imma wkoll jagħtu opportunità għal esperjenza f'istituzzjonijiet barranin. Dan ifisser li student Malti, pereżempju, li jidhol għal dan

il-kors ser ikun qiegħed isegwi parti minn dan il-kors Malta u partijiet oħra minn dan l-istess kors f'pajjiżi differenti. U allura, peress li studenti Maltin ser ikollhom il-possibbiltà li jitgħallmu sugġetti differenti f'pajjiżi oħra, ser ikunu qegħdin jibbenefikaw minn kompetenzi differenti ta' għalliema barranin jew esperti oħra fis-settur biex b'hekk ikunu verament imħejjija għal impjeg f'dan is-settur kemm f'Malta kif ukoll barra minn xtutna. Barra minn hekk, dawn il-korsijiet ser ikunu offruti kemm fl-istituzzjonijiet edukattivi kif ukoll fl-industrija nnifisha.

Il-pajjiżi li qed jipparteċipaw f'dan il-proġett jinkludu l-Olanda, is-Slovenja, Spanja, l-Awstrija, il-Belġju, l-Italja u Malta. L-MCAST huwa l-partecipant rappreżentattiv għal Malta. Il-proġett huwa twil tliet snin u matulu ser isiru diversi laqgħat f'pajjiżi differenti sabiex jiġu fformulati dawn il-korsijiet.





Il-Kappella tal-Madalena

Ħad-Dingli

Riċerka u kitba ta' DAVID BARTOLO

Riċerkatur tal-Istorja ta' Malta

Fuq l-irdumijiet ta' Ħad-Dingli, tinsab il-kappella ta' Santa Marija Madalena u hija magħrufa bħala “ta' Rdum”, Fiż-żmien, din il-kappella kienet isservi bħala punt ta' referenza għas-sajjeda meta kienu jbaħħru fil-Lbiċ ta' pajjiżna.

Il-bidu tagħha għadu mhux magħruf, imma kienet diġà mibnija fl-1446. Dik preżenti nbriet minflok dik oriġinali fl-1646. Hija meqjusa bħala kappella tal-kampanja u li nbriet biex isservi l-ħtiġijiet spiritwali tal-bdiewa tal-inħawi. Din għandha artal wieħed li huwa tal-gebla Maltija u fuqu hemm il-kwadru titolari li nħadem mill-Pittur Pawlu Camilleri Cauchi u turi lil Krixtu Rxoxt jiltaqa' ma' Marija Madalena.

Fil-faċċata ta' din il-kappella tinsab lapida li tfakkar li dan il-post ma joffrix kenn lill-

kriminali: *Non Gode l'Immunita Ecclesias*. Dan wara li sar ftehim bejn l-awtoritajiet tal-Ordni ta' San Ġwann u l-Knisja biex diversi kappelli mxerrda ma' Malta, l-aktar dawk tal-kampanja, ma jibqgħux iservu ta' kenn għall-persuni mfittxija mill-gustizzja. Din il-lapida saret flok dik oriġinali, li kienet insterqet.

Din il-kappella ntlaqtet darbtejn minn sajjetta, darba fl-4 ta' Frar 1936 meta kienet tfarrket it-tieqa li hemm fil-faċċata, u darba oħra fl-10 ta' Diċembru 2014 meta din ġarrbet ħsarat kbar.



It-Tieni Konferenza Ewropea fuq il-batterju qerriedi *Xylella fastidiosa*

Kitba ta'
MELANIE CAMILLERI

Uffiċjal tar-Riċerka Xjentifika, Direttorat għall-Ħarsien tal-Pjanti

It-tieni Konferenza Ewropea fuq il-*Xylella fastidiosa* organizzata mill-Awtorità Ewropea dwar is-Sigurta fl-Ikel (EFSA) b'kollaborazzjoni ma' numru ta' istituzzjonijiet oħra saret mid-29 sat-30 ta' Ottubru tal-2019 f'Korsika.

Il-*Xylella fastidiosa* huwa batterju qerriedi li potenzjalment kapaci jinfetta varjetà sħiħa ta' pjanti agrikoli ewlenin bħal dwieli, ċitru, lewż, żebbuġ u ballut fost l-oħrajn. Dan il-batterju ġie identifikat l-ewwel darba fl-Ewropa fl-2013 fl-Italja, u f'Korsika fl-2015. Riċentement ġie rrapportat f'każijiet iżolati fil-Ġermanja, kif ukoll fi Spanja u għaldaqstant it-territorju kollu tal-Unjoni Ewropea jinsab f'riskju.

Rappreżentanti mid-Direttorat għall-Ħarsien tal-Pjanti attendew il-konferenza sabiex ikunu aġġornati fuq l-iżviluppi ġodda u s-sitwazzjoni globali fuq dan il-batterju qerriedi, kif ukoll il-metodi preventivi sabiex nikkumbattu d-dħul ta' dan il-batterju fi xtutna. Madwar 350 xjentist minn madwar id-dinja qattgħu jumejn f'diskussjonijiet intensivi fuq kif ix-xjenza tista' tkun is-soluzzjoni għal din



il-marda li qed toħloq tant danni ekonomiċi u ambjentali sinifikanti madwar l-Ewropa. Il-konferenza kienet ta' suċċess u komplet tibni fuq l-ewwel konferenza li kienet saret fl-2017, fejn ġew indirizzati mistoqsijiet preċedenti u li b'hekk jistgħu jgħinu sabiex ikollna aktar metodi effettivi ta' identifikazzjoni u prevenzjoni.

Diversi xjentisti ddiskutew ir-riċerki tagħhom fir-rigward tal-bijologija u l-patogeniċità, fosthom fuq il-punti tad-dħul fit-territorju tal-Unjoni Ewropea fejn instab li l-maġġoranza tal-epidemiji bdew minn introduzzjonijiet indipendenti. Kien hemm ukoll progress sinifikanti fuq l-għarfien rigward speċi ta' żebbuġ li huwa reżistenti għall-batterju u għaldaqstant tħawwil ta' dan it-tip ta' żebbuġ jaf jgħin sabiex inaqqas l-impatt tal-batterju anke jekk dan jidhul fil-pajjiż. L-aktar punt importanti kien il-fatt li kull sitwazzjoni hija unika u l-bżonn ta' riċerka li tkun ibbażata fuq il-każ speċifiku.

Hemm għarfien konsiderevoli fuq l-irwol tal-vettur *Philaenus spumarius*, fl-epidemjologija tal-*Xylella fastidiosa* fl-Ewropa, kif ukoll fuq mezz ta' interferenza fit-trażmissjoni tal-batterju bil-vettur. Minkejja r-riżultati miksubin s'issa, wieħed irid iżomm f'moħħu li l-informazzjoni hija preliminarja



Il-partecipanti u l-istituzzjonijiet involuti fil-konferenza



u restritta għar-regjuni speċifiċi fejn ir-riċerka qed issir.

Rigward metodi ta' identifikazzjoni, ir-riċerka mhux biss qed tiffoka fuq testijiet molekulari għall-użu fil-laboratorji, iżda wkoll fuq testijiet li jkunu jistgħu jiġu applikati fuq il-post. Għet diskussa wkoll l-għażla li tagħmel taħlit tal-kampjuni minn siġar differenti sabiex iktar siġar ikunu jistgħu jiġu ttestjati. Iktar xogħol u riċerka mistennija li jsiru rigward it-teħid tal-kampjuni mill-pjanti/siġar sa ma jaslu sal-laboratorji. Dan sabiex l-uniformità tkun assigurata u r-riżultati miksuba jkunu jistgħu jiġu kkumparati aħjar u b'aktar kunfidenza.

L-ekoloġija, l-epidemjoloġija u s-sistemi ta' mudelli li potenzjalment kapaċi jikkalkulaw it-tixrid tal-batterju ġew ukoll spjegati, għalkemm fadal iktar xogħol sabiex tiżdied il-preċiżjoni ta' dawn il-mudelli statistiċi. Meta għet diskussa l-evalwazzjoni tar-riskju bid-dhul tal-batterju fl-Ewropa, l-impatt ġie stmat fuq skala ta' biljun - 5.5 biljun fis-sena, b'riskju ta' telf ta' 300,000 impjeg. Dan l-impatt huwa inaċċettabli u għaldaqstant saret enfasi ta' kemm huwa ta' benefiċċju li jkun hemm investiment fuq is-sorveljanza u l-prevenzjoni tad-dhul ta' dan il-batterju, u li f'każ ta' introduzzjoni, il-preżenza tal-batterju għandha tiġi identifikata minnufih.

Ġie diskuss ukoll il-fatt li l-batterju jaf ikun preżenti mingħajr ma juri l-ebda sintomi evidenti fuq il-pjanta u għaldaqstant l-importanza ta' sorveljanza u teħid ta' kampjuni kemm tal-pjanti kif ukoll tal-vettur. Is-sorveljanza hija irħas mill-miżuri li jridu

Kull suspett notifikat mill-pubbliku ġenerali jiġi eżaminat għal din il-marda

jittieħdu ladarba jidhul il-batterju. Għaldaqstant, il-bżonn ta' trasparenza u titjib fil-komunikazzjoni ġie enfassizzat sabiex nassiguraw suċċess fil-prevenzjoni tad-dhul tal-batterju f'iktar pajjiżi Ewropej. Huwa importanti li nsibu mezz kif bir-riċerka u l-iżviluppi li qed nagħmlu nintegraw kollox flimkien sabiex ikollna miżuri sostenibbli u li jkunu effettivi.

Id-Direttorat għall-Ħarsien tal-Pjanti huwa mitlub skont il-liġijiet tal-Ewropa li jiġbor kampjuni u jiġu ttestjati għall-*Xylella fastidiosa*. Il-Kummissjoni Ewropea qed taħdem ukoll fuq miżuri godda ta' emerġenza, sabiex ikun hawn miżuri aktar stretti. Id-Direttorat ha wkoll l-inizjattiva li jingabru kampjuni ta' pjanti li huma suxxettibbli għal din il-marda minn diversi Kunsilli Lokali minn madwar Malta. Apparti minn hekk, kull suspett notifikat mill-pubbliku ġenerali

jiġi eżaminat għal din il-marda. Huwa permezz ta' din il-ħidma u dawn l-inizjattivi li Malta tista' tiddikjara li hija ħielsa mill-marda *Xylella fastidiosa*. Finalment huwa importanti li ma jiddaħħlux pjanti u xtieli minn barra l-Ewropa, kif ukoll minn postijiet ġewwa l-Ewropa fejn nafu bil-preżenza ta' *Xylella*, sabiex niproteġu lil xtutna minn din il-marda qerrieda.

Madanakollu, jekk fil-futur din il-marda titfaċċa f'pajjiżna, il-messaġġ li ħareġ mill-konferenza speċjalment minn xjentisti barra mill-Ewropa li diġà għandhom din il-marda f'pajjiżhom, huwa li nitgħallmu nikkumbattu din il-marda b'metodi effettivi u nużaw ir-riżorsi li għandna. Huwa fundamentali li naħdmu id f'id bl-esperjenza tal-bdiewa u tal-esperti tal-agrikoltura u nutilizzaw ix-xjenza sabiex ikollna futur sostenibbli.



Sintomi tal-*Xylella fastidiosa* fuq iċ-ċitru, Oleander, żebbuġ u lewż

Razez Domestiċi Maltin

Rettli, Mammiferi, Ħut u Invertebrati

ARNOLD SCIBERRAS U JEFFREY SCIBERRAS

Riċerkaturi fuq il-bijodiversità

F'din is-serje li hafna drabi jiġu ddokumentati għall-ewwel darba razez ġodda Maltin, normalment jitpoġġew f'kategoriji differenti. Din il-kitba ha tiġbor speċi varji u forsi mhux li wiehed jarahom daqshekk bħala razez domestikati.

Krustaċi – artropodi li jgħixu fl-ilma, fil-baħar, jew fl-umdità

Il-Ħanzir l-art komuni/ta' Malta (Common Woodlouse and the Maltese Common Woodlouse *Armadillum vulgare/ schmalfussi*) huma speċi ta' krustaċ komuni hafna fil-Gżejjer Maltin. Barra minn xtutna, l-ispeċi *A.*

vulgare titrabba hafna minn entemokulturisti u jeżistu hafna razez/ilwien sbieħ li jinstabu biss fil-magħluq (domestikati). L-ispeċi *A. schmalfussi* hija endemika. Fl-2017 l-entemokulturista Miguel Cortis, li għandu interessi uniċi lejn dan il-grupp ta' hlejjaq, hareġ varjazzjoni ġdida msejha High Stripe Yellow li giet reġistrata uffiċjalment l-ewwel darba hawn wara hafna tqabbil ma' razez domestiċi barranin. Hemm dubju minn liema speċi harġet din ir-razza eżattament, għax din żviluppata minn dawk li huma magħrufa bħala community tank fejn diversi speċi jinżammu flimkien. Ir-razza għadha qieghda tiġi studjata u żviluppata biex jiġu rfinati l-linji skont ix-xewqat tad-dilettanti, u xjentifikament tiġi skopruta l-identità tal-ispeċi antenata tagħha.

Insetti

Il-Wirdiena Ħamra (American Cockroach *Periplaneta americana*) hija speċi ta' insett komuni hafna fil-Gżejjer Maltin, u wiehed mill-iktar pesti magħrufa lokalment u globalment. Madanakollu hija speċi ta' importanza dinjija għal studji mediċinali, ekonomiċi u ekoloġiċi. Barra minn xtutna din l-ispeċi titrabba hafna min entemokulturisti u s'issa magħrufin 10 razez eżistenti, li jinstabu żviluppata fil-magħluq (domestikati), saħansitra qed

jiġu dokumentati xjentifikament mill-awtur preżenti (AS).

L-istess awtur li għandu l-ikbar kollezzjoni reġistrata f'pajjiżna ta' dawn l-insetti, żviluppa razza ġdida msejha Ivory bl-Ingliż, Wirdien Dehbi bil-Malti. Din ir-razza giet irreġistrata uffiċjalment l-ewwel darba hawn wara hafna tqabbil ma' razez domestiċi barranin. Din tnisslet minn kampjuni lokali mħalltin ma' forom skuri barranin, bi proċess ta' selezzjoni artifiċjali bit-taħlit ta' bejniethom. Ir-razza għadha qed tiġi żviluppata. Intlaqtet tajjeb hafna minn entemokulturisti barranin u hemm domanda għaliha biex titrabba bħala passatemp.

Ħut

L-Awrata (Gilt -Head Sea Bream, *Sparus aurata*) hija ħuta li ilha għal snin twal titrabba fil-fish farms. Kien hemm l-għajdut li din il-ħuta li titrabba lokalment kienet differenti mis-selvaġġa, u minn dik li titrabba barra minn xtutna, saħansitra li faċli tingħaraf. Filwaqt li huwa minnu li hemm differenzi morfoloġiċi (apparenza) minn studju li sar mill-awturi Alan Deidun, Francesco Tiralungo u diversi kollaborazzjoniet bejn l-2015 u l-2018, irriżulta li l-probabilità ta' dawn l-apparenzi huma riżultat ta' tagħmir tal-istess demm, imma ġenetikament huma identiċi mal-bqija tal-awrat li nsibu fil-Mediterran. Din l-aħbar kienet tħabbret fuq il-mezzi tax-xandir lokali u Taljani.

Rettli

Il-Gremxula ta' Malta (Maltese Wall Lizard, *Podarcis filfolensis*) hija speċi endemika għall-Gżejjer Maltin u għall-Gżejjer



Pitun Ġgant
Reverse Albino

Pelaġiċi (Lampedusa, Linosa u Lampione) u tista' tgħid li kull gżira għandha popolazzjoni unika. Fit-tmeninijiet u d-disgħinijiet, qabel ma din l-ispeċi saret protetta, kienet titrabba fil-herpekultura lokali. L-awturi raw ritratti ta' varjazzjoni domestika li għet żviluppata lokalment, u li nħolqot minn taħlit ta' popolazzjonijiet ta' gremxul minn gzejjer differenti, u kellha kuluri uniċi. Minħabba li fil-preżent huwa illegali li żżomm din l-ispeċi fil-magħluq, mhux magħruf jekk din il-varjazzjoni domestika għadhiex teżisti.

Il-Lifgħa (Leopard Snake, *Zamenis situla*) hija speċi ta' serp indiġenu għall-arċipelagu tagħna. Bħall-Gremxula ta' Malta, ukoll f'dawk iż-żminjiet, qabel ma għet dikjarata protetta bil-liġi, kienet titrabba fil-herpekultura lokali. L-awturi raw ritratti ta' varjazzjoni domestika li għet żviluppata lokalment, però s'issa qatt ma dehret imkien iżjed, skont l-informazzjoni miġbura. Bħal kull rettilu selvaġġ lokali, huwa illegali li jinżamm fil-magħluq, allura s'issa m'hemmx għarfien fuq din il-varjazzjoni domestika jekk għadhiex esistenti jew saritx estinta.

Il-Pitun Ballun (Ball python, *Python Regius*) huwa serp li ilu domestikat għal għexieren ta' snin u diversi razez/kuluri domestikati ġew żviluppati barra minn xtutna. FI-2015 il-herpekulturista Mark Mangion



Il-Hanzir l-art - High Stripe Yellow

hareġ varjazzjoni ġdida msejħa Banana Calico Pastel Pinstripe li għet reġistrata uffiċjalment fil-2016 fuq il-World of Ball Pythons. Minn dak iż-żmien 'l hawn, is-Sur Mangion informa lill-awturi li din ir-razza issa tinstab ukoll barra minn Malta.

Il-Pitun Ġgant (Reticulated Python, *Malayophthon reticulatus*) huwa l-itwal serp fid-dinja li ilu jintuża għall-ġilda tiegħu, kif ukoll għall-medicina. Din l-ispeċi għet iddomestikata għal snin twal u diversi razez/kuluri domestikati nħolqu barra minn pajjiżna. FI-2011 il-herpekulturista Manuel Spiteri hareġ varjazzjoni ġdida msejħa Riverse albino li għet dokumentata fl-2015 fuq il-BCK. Dak iż-żmien, din l-aħbar qajmet sensazzjoni mal-herpekulturisti li jrabbu din l-ispeċi. Ħafna minnhom bdew jistaqsu biex jintroduċu din ir-razza ġo pajjiżhom. Il-kampjun originali kien miet u qiegħed ppreservat għand l-awturi preżenti.

Mammiferi

Far Tal-Kampanja (Brown Rat *Rattus norvegicus*) huwa speċi ta' mammiferu komuni ħafna fil-Gzejjer Maltin, u wieħed mill-iktar pesti magħruf mad-dinja kollha. Madanakollu, huwa speċi ta' importanza dinjija għar-riċerka fil-medicina, fl-ekonomija u fl-ekoloġija. Barra minn xtutna, partikolarment fil-kontinent tal-Asja u l-Afrika, dan l-animall jitrabba ħafna għall-konsum tal-bniedem, u f'kontinenti oħrajn, imrobbi bħala għalf għall-animalli eżotiċi, kif ukoll tal-iskantament jagħmel pet tajjeb. Din id-drawwa qabdet ħafna f'Malta dawn l-aħħar ftit snin, speċjalment bis-saħħa tal-Malta Rodent Society li



Wiridena Dehbija

imbuttati l-għarfien tagħha f'dan id-delizzju. Minn firien slavaġ li nqabdu fil-Belt Valletta waqt xogħol t'immaniġġjar tal-pesti, ġew magħżulin firien li għandhom l-aktar pil dehbi, l-iktar dawk il-kampjuni li bdew ileqqu ħafna meta kienu esponuti għax-xemx. Din ir-razza nħolqot mill-kumpanja Pied Piper taħt it-tmexxija ta' wieħed mill-awturi (AS). Din ir-razza dehret f'diversi wirjiet lokali u barranin. Bis-saħħa t'hekk, għet imxandra ħafna fix-xandir soċjali u televiżiv. Din ir-razza popolari msejħa Maltese Golden Rat bl-Ingliż, Far Dehbi bil-Malti, għet irreġistrata uffiċjalment l-ewwel darba hawn wara ħafna tqabbil ma' razez domestiċi barranin. Intlaqgħet tajjeb ħafna minn diletanti barranin u hemm domanda għalih biex jitrabba bħala pet u għat-trobbija kummerċjali.

Ħajr lil Alan Deidun, Francesco Tiralungo, Mark Mangion, Manuel Spiteri, Miguel Cortis, Pierre Vella u Victor Vella tal-informazzjoni li għaddewlna u tal-kollaborazzjoni li għamlu magħna.

Għal aktar informazzjoni żuru l-paġna: www.facebook.com/Columbatopia



Pjanti rari fil-Gżejjer Maltin

Robbja tax-Xaghri

Fjurdulis tal-Bosk

Kitba ta'
ARNOLD U JEFFREY SCIBERRAS

Meta naħsbu fuq il-Gżejjer Maltin minn aspeġt ambjentali, l-ewwel stampa li tiġi f'moħħna hija ħafna nħawi mibnijin. Il-bini kullimkien jirrifletti nuqqas ta' ambjent naturali, u li joħloq pressjoni fuq l-ambjent naturali ta' pajjiżna.

Minkejja dan l-iżvilupp antropoġeniku, xorta waħda nsibu ekosistemi sinjuri, u komunitajiet ta' pjanti slavaġ tipiċi Mediterranji b'saħħithom, xi wħud huma endemiċi għall-arċipelagu tagħna. Fost dawn l-ekosistemi importanti, permezz ta' topografija varjata tal-gżejjer, insibu rkejjien ċkejkni fejn pjanti rarissimi

sabu l-qasam ekoloġiku tagħhom u pperstew, minkejja d-diffikultajiet u l-isfidi li jaffaċċjaw, bħall-introduzzjoni ta' speċi invażivi li jistgħu jieħdu posthom. Pjanti rarissimi, bħal kull speċi oħra jistgħu jkunu endemiċi, indiġeni u saħansitra introdotti wkoll.

L-ambjent tipiku ta' pjanti rari huwa dak li għandu l-inqas disturbanza, għalkemm xi wħud minnhom jistgħu jkunu opportunisti jekk it-tibdil fl-ambjent ikun favurijom. Il-widien, il-boskijiet, is-sisien u l-irdumijiet huma l-iktar ambjenti ideali għal dawn l-ispeċi. Però xi wħud ħadu l-opportunità li jkattru f'postijiet urbani u rurali li ġew abbandunati, partikolarment il-fortifikazzjonijiet, il-ħitan tas-sejjieħ, il-moġħdijiet u l-giren. Ċerti ambjenti huma wkoll rari f'pajjiżna, bħall-għadajjar salmastru u

tal-ilma ħelu, u l-għaram tar-ramel, allura l-ispeċi tipiċi ta' dawn l-ambjenti huma awtomatikament rari wkoll.

Pjanti rari jvarjaw fid-daqs, fl-għamla, u msieħba f'diversi familji ta' pjanti. Xi wħud huma magħrufin sew, oħrajn pjuttost misterjużi. Dawk li nikkunsidraw magħrufin, huwa minħabba ċertu għajdut folkloristiku jew b'xi forma ta' popolarità. Madanakollu, dawk li huma bla fama, jista' jkun minħabba l-fatt li nqerdu għal żmien, intesew, imma reġġu tfaċċaw. Eżempju magħruf ta' pjanta rari u lokalizzata huwa l-Għerq Sinjur (*Cynomorium coccineum*), li f'pajjiżna tinstab biss fuq il-Ġebbla tal-Ġeneral. B'forma ta' faqqiegħ stramb, din hija proprjament pjanta parasitika li tgħix biss fuq arbuxelli kostali, xi wħud huma komuni bħax-Xorbett (*Limbardia crithmoides*). Dan il-fatt huwa



Ilsien Il-Fari tax-Xtut



Xatbet l-Andar tal-Warda Kbira



Limonju Kbir



Xumakk tal-Koż

enigmatiku meta hija mifruxa sew fil-Mediterran, għalkemm imkien mhi komuni. Speċi oħra li hija popolari, li tinstab f'post wieħed biss, hija r-Ravanell tal-Eġittu (*Enarthrocarpus pterocarpus*), li x'aktarx hija introdotta f'Malta, imma tinstab biss fuq il-Gżira ta' Manwel. Malta hija probabbilment l-uniku pajjiż Ewropew li fih tinstab din l-ispeċi. Il-widien f'Għawdex joffru kenn għal waħda mill-iktar speċi rari li hawn, l-Ilsien l-Ghasfur tal-Blat (*Silene fruticosa*), li hi l-akbar speċi tal-familja tagħha f'pajjiżna. Sfortunatament dan l-arbuxell delikat bi fjuri roża hełwin, jikber sew biss fid-dell, u x-xemx tas-sajf mhux tajjeb għalih. Dan ukoll jgħodd għal speċi rarissimi oħrajn li jikbru f'widien ġo Malta, l-Artistolokja (*Aristolochia clusii*) u r-Robbja tax-Xagħri (*Putoria calabrica*), kif ukoll pjanti bla fjuri, bħal speċi ta' Felci mill-generu tal-*Asplenium*, fosthom *A. eterach*, *A. marinum*, *A. sagittatum*, u *A. trichomanes*.

Xi wħud mill-pjanti endemiċi u indigeni huma mifruxin jew dominanti f'Għawdex imma rari ħafna f'Malta, bħall-Ġizi ta' Malta (*Matthiola incana* subsp. *melitensis*), Żigland t'Għawdex (*Hyoseris frutescens*), llsien il-Fart tax-Xatt (*Echium sabulicola*), Broxka t'Għawdex (*Ononis natrix* subsp. *ramosissimus*) u ċ-Ċistu Abjad (*Cistus monspeliensis*). It-Tulliera ta' Malta (*Jasonia bocconeii*), li hija komuni kemm f'Għawdex kif ukoll f'Malta, hija rari ħafna f'Kemmuna. F'Kemmunett insibu s-Silla Xewwikija (*Hedysarum spinosissimum*), filwaqt fuq Selmunett jinstab ix-Xeħt ir-Riħ Żgħir (*Parietaria cretica*). Il-Budebbus tal-Baħar (*Orobanche cernua*), issibu prinċiparjament biss il-Ħaġriet. Pjanti rari ħafna f'Għawdex u estinti minn Malta huma x-Xatbet l-Andar tal-Warda Kbira (*Verbascum creticum*), Spraġġ Griż (*Asparagus stipularis*), Xewk t'Għawdex (*Onopordum argolicum*) u



Riħan tal-frotta bajda

Xewk ta' Nuffara (*Centaurea acaulis*). Pjanti rari ħafna li huma estinti f'Għawdex imma ssibhom f'Malta huma t-Tulipan Selvaġġ (*Tulipa sylvestris*), il-Fjurdulis tal-Bosk (*Iris foetidissima*), l-Għoxret is-Serp (*Dranunculus vulgaris*), Tursin il-Għul Xewwieki (*Sarcopoterium spinosum*), il-Limonju Kbir (*Limonium serotinum*), Orkida tal-Werqa Fdewxa (*Orchis italica*), l-Orkida tal-Farfett (*Anacamptis papilionacea*), ix-Xewk Isfar Kbir (*Scolymus grandiflorus*), u l-Fagonja (*Fagonia cretica*). It-Tengħud tal-Ħaġra (*Euphorbia characias*), il-Xewk tal-Ġaġġa (*Atractylis cancellata*), ix-Xewk lkħal (*Carduncellus coeruleus*) is-Sebqet l-Ommha (*Carlina lanata*) u l-Orkida Kbir (*Himantoglossum robertianum*) huma rari ħafna kemm f'Għawdex u kif ukoll f'Malta. Diversi speċi t'Orkidi oħrajn huma wkoll rarissimi lokalment.

Ċerti pjanti huma rari ħafna fis-selvaġġ, però jistgħu jkunu



proliferi f'post ikkultivat, bħall-Berwieq iż-Żgħir (*Asphodelus fistulosus*), it-Toppu tar-Regina (*Centhratus ruber*) u l-Fjurdulis Sqalli (*Iris sicula*). Oħrajn kienu meqjusin komuni fl-imġoddi, imma saru rari, bħall-Għalet/Għajn is-Serduq (*Adonis macrocarpa*).

Fl-għaram tar-ramel insibu dawn il-ftit eżempji li huma rari ħafna, it-Tengħud tar-Ramel (*Euphorbia paralias*), il-Leblieba tar-Ramel (*Calystegia*

soldanella), il-Bużbież Xewwieki tar-Ramel (*Echinophora spinosum*), l-Ambrosja (*Ambrosia maritima*), il-Bordi tar-Ramel (*Cyperus capitatus*) u s-Santolina tar-Ramel (*Otanthus maritimus*).

Fl-għadajjar salmastri, xi wħud minn speċi rarissimi huma s-Simar tal-Baħar (*Juncus maritimus*), il-Kressa (*Cressa cretica*) u s-Sogħda tal-Baħar (*Carex extensa*).

Pjanta rarissima li giet skopruta riċentement, t'orgini mħix magħrufa, hija l-Kaboċċa tal-Irdum (*Brassica rupestris*). Speċi li ġew introdotti bi żball imma baqgħu rari ħafna jeżistu wkoll, bħall-Vanilja tal-Baħar (*Heliotropium curassavicum*), id-*Drosanthemum hispidum*, is-*Solanum elaeagnifolium*, l-*Abutilon theophrasti* u x-*Xanthium spinosum*.

Speċi rari li sabu ruħhom sew f'postijiet mibnija huma ċkejknin bħall-Papoċċi ta' Malta (*Linaria psuedolaxiflora*), endemika għal Malta u Linosa, u r-rarissima Kamumilla Nana (*Matricaria aurea*). F'xi mogħdijiet insibu il-famuża Melitella (*Crepis pusilla*), pjanta



ċkejna u ċatta li nsabet Malta għall-ewwel darba, imbagħad instabet barra minn xtutna, anke fl-Awstralja. Ix-Xewk Malti (*Centurea melitensis*), li ġie ddeskrivit minn Linnaeus għall-ewwel darba minn Malta, li huwa rari ġmielu f'pajjiżna, jinstab komuni f'pajjiżi oħrajn. Fuq nota kemxejn pożittiva, waħda mill-ispeċi li kienet meqjusa rari imma m'għadhiex għax issa nstabet f'diversi nħawi hija l-Għansar lkħal (*Scilla sicula*), li huwa wkoll sotto-endemiku għal pajjiżna.

Mhux l-ispeċi ta' pjanti annwali huma rari ħafna biss, imma anke ċerti siġar Maltin. Xi wħud saru frekwenti f'żoni t'afforestazzjoni, però baqgħu rari ħafna fis-selvaġġ, bħall-Għargħar (*Tetraclinis articulata*), il-Ġenistra (*Spartium junceum*), ir-Riħan (*Myrtus communis*) u l-Ballut (*Quercus ilex*). Siġar indigeni oħrajn baqgħu rari u lokalizzati, fosthom l-Olivastru tal-Werqa Wiesgħa (*Phillyrea latifolia*), iż-Żafsafa ż-Żghira (*Salix pedicellata*) u ż-Żafsafa l-Kbira (*Salix alba*), ix-Xumakk

tal-Konz (*Rhus coriaria*), il-Lanġas Xewwieki (*Pyrus syriaca*), il-Lanġas tal-Werqa Twila (*Pyrus amygdaliformis*), Għajn Baqar Xewwieki (*Prunus spinosa*), Fula tal-Klieb (*Anagyris foetida*) u x-Xewk tal-Kuruna ta' Kristu (*Palurus spina-christi*).

Kif wieħed jista' jaqra, dan il-wirt naturali ta' bijodiversità huwa meravilja kif jinstabu diversi speċi rari li jisthoqqilhom iktar studju dwar il-preżenza tagħhom f'pajjiżna, studju li jibqa' importanti u interessanti.



Silla tax-Xewk

Għal aktar informazzjoni fuq pjanti slavaġ f'Malta, żur is-siti elettronici

www.maltawildplants.com

www.deviantart.com/floramelitensis/gallery/



Ghoxret is-Serp



Fjuri tal-Kaboċċa tal-irdum



Orkida Kbira



Solanum elaeagnifolium



Kuruna tax-Xewk ta' Kristu

AgriConnect FAS

Kitba ta'

NEIL DAVID TANTI

Manager II fi ħdan l-AgriConnect

Il-Common Agricultural Policy (CAP) tippremja l-bdiewa u r-raħħala għall-kontribut tagħhom lejn is-sigurtà tal-ikel, talli jindirizzaw it-tibdil fil-klima u jissalvagwardjaw il-bijodiversità u l-ambjent waqt li fl-istess ħin jirrispettaw il-liġijiet nazzjonali u Ewropej. Peress li ħafna minn dawn il-liġijiet huma kumplessi meta jiġu biex jinftiehem u jiġu implimentati, il-Pajjiżi Membri tal-UE huma meħtieġa li jipprovdu sistema ta' assistenza teknika relatata ma' dawn il-liġijiet, biex b'hekk jassiguraw li l-bdiewa jkunu kompliċi mar-regolamenti u jkollhom aċċess għall-fondi Ewropej relatati mal-CAP. AgriConnect kisbet ir-rikonoxximent biex tiffunzjona bħala Farm Advisory Service (FAS), biex b'hekk tassigura li l-bdiewa u r-raħħala jkunu kompliċi mar-regolamenti. Is-servizz huwa ssussidjat mill-UE, u AgriConnect fetħet il-bibien tagħha f'Jannar 2020.


L-uffiċċju ta' AgriConnect huwa strateġikament allokat f'vicinanza mal-awtoritajiet relevanti, fejn l-AgriConnect taħdem biex tikseb kollaborazzjoni eċċellenti mal-bdiewa u l-awtoritajiet relevanti tal-qasam agrikolu.

Kif nistgħu nġinu?

AgriConnect giet rikonoxxuta bħala provditur kompetenti tal-FAS mill-Farm Advisory Service Regulation Board. Is-servizzi pprovduti minn AgriConnect huma b'xejn, u huma mogħtija

minn esperti kwalifikati fil-qasam agrikolu. B'hekk nassiguraw it-trasparenza u li s-sapport tekniku u l-avviżi li qegħdin jingħataw huma ta' livell addattat. Is-servizzi offruti minn AgriConnect jappoġġjaw lill-bdiewa u r-raħħala bil-għan li jiksibu l-konformità u r-rekwiżiti tekniċi kollha meħtieġa biex ikollhom aċċess għal tipi differenti ta' finanzjament u appoġġ konsultattiv li jista' jgħin om jisfruttaw opportunitajiet ta' diversifikazzjoni, jiproduċu prodott ta' kwalità ogħla u/jew prodotti innovattivi u tekniċi ta' biedja, u jipplanaw u jistrutturaw in-negozju tal-biedja tagħhom b'mod effettiv f'kull rispett. Fil-qasam tal-Common Agricultural Policy, aħna ser nġinu lill-bdiewa jidentifikaw u jsolvu problemi relatati mal-Cross Compliance (CC), Agri-Environmental Climate Measures (AECMs) u Rural Development Measures.

Biex is-servizz ikun holistiku, AgriConnect ser tifformola fertiliser plans u crop plans bla ħlas. Il-proċess huwa sempliċi. L-ewwel isir test tal-ħamrija, imbagħad isiru crop plans u fertiliser plans għall-kull għalqa. Meta nikkunsidraw ir-rekwiżiti tax-xtieli u r-riżultati mit-testijiet tal-ħamrija, inkunu



nistgħu nikkalkulaw il-valuri li huma l-aktar xierqa f'termini ta' spejjeż u rendiment. B'hekk, nassiguraw li l-bdiewa jkunu jistgħu jidentifikaw il-problemi li possibbilment ser jaffaċċjaw u jingħataw avviżi xierqa dwar x'jistgħu jagħmlu biex jibqgħu konformi mar-regolamenti.

AgriConnect taspira wkoll biex tgħin jintlaħqu r-rekwiżiti tar-Rural Development Programme (RDP) relatati ma' profittabilità fuq tul ta' żmien u prestazzjoni ambjentali billi tgħin lill-bdiewa jissodisfaw ir-rekwiżiti tal-RDP kurrenti (2014-2020) u futura (2021-2027). AgriConnect isservi wkoll ta' entità intermedjarja bejn il-bdiewa/raħħala u l-awtoritajiet responsabbli bl-implimentazzjoni tal-Maltese Agricultural Policy 2018-2028.

AgriConnect farm advisory service

Research and Development Centre, Għammieri, Marsa

Għal aktar informazzjoni kkuntattjana fuq:

Numru tat-telefon: 2180 4981/2/4

Email: agriconnect.mesdc@gov.mt



Ħidmet id-Direttorat għall-Ħarsien tal-Annimali għas-sena 2020

Kitba ta'
ROBERT CUTAJAR

Prinċipal fi ħdan id-Direttorat għall-Ħarsien tal-Annimali

Għad-Direttorat għall-Ħarsien tal-Annimali, is-sena 2020 ser terġa' tkun sena oħra ta' sfidi u opportunitajiet - sena li qed inħarsu lejha b'impenn u b'ottimizmu. Ir-riżultati miksuba matul l-aħħar sena jawguraw tajjeb sabiex inkompluntejbudak li diġà twettaq. Id-dedikazzjoni kontinwa tal-ħaddiema kollha fi ħdan id-Direttorat tirrappreżenta pilastru ewlieni fuq xiex tinbena l-ħidma kollha tad-Direttorat u dan jawgura tajjeb biex il-miri għal din is-sena jiġu ffaċċjati b'entużjażmu u jintlaħqu.

Aktar ħidma għal aktar viżibilità

Impenn ewlieni li qed ikomplijonora d-Direttorat matul din is-sena huwa dak li nsaħħu l-għarfien dwar il-ħidma tad-Direttorat ma' firxa dejjem akbar ta' nies. Allura ser inkomplu nkunu preżenti fl-

iskejjel kif ukoll f'attivitajiet oħra popolari organizzati mill-Kunsilli Lokali u organizzazzjonijiet oħra. L-għan prinċipali wara din il-partecipazzjoni tagħna jibqa' dak li, filwaqt li nkunu nistgħu nwasslu l-ħidma tagħna eqreb lejn in-nies, inkunu wkoll qed ninfurmaw dejjem aktar x'servizzi joffri d-Direttorat biex dejjem insaħħu l-ħarsien tal-annimali f'pajjiżna.

Prattikament kull ġimgħa, id-Direttorat se jkompli jimpenja ruħu sabiex ikun preżenti fi skejjel u kulleġġi varji. Dan sabiex, sa minn fuq il-bankijiet tal-iskola, inkomplunrawmu dejjem aktar dak il-valur prinċipali li jħaddan fih l-għarfien, l-imħabba u r-rispett lejn l-annimali f'pajjiżna. Matul ix-xhur tas-sajf ser nergħu nkunu kommessi li nieħdu sehem waqt l-inizjattiva Skola Sajf 2020. Is-sehem tad-Direttorat fl-aħħar snin kien

wieħed iffukat, li jilhaq firxa wiesgħa ta' studenti u versatili. Għal sena wara oħra, qed jidher ċar li l-kontribut li qed jagħtu l-ħaddiema tad-Direttorat qed iħalli impatt pożittiv fuq l-istudenti li jieħdu sehem. Fejn jidhlu l-Kunsilli Lokali, id-Direttorat huwa kommess li jkompli jsaħħaħ il-kuntatt u l-ħidma tiegħu magħhom u mal-komunitajiet li jirrappreżentaw. Dan jikkumplimenta diversi skemi ġodda li ġew introdotti fl-aħħar xhur. Fil-ġimgħat li ġejjin, bħala Direttorat se nkunu qed inniedu inizjattiva ġdida fejn ser nistiednu lill-Kunsilli Lokali u nhegguhom sabiex jorganizzaw laqgħat ta' informazzjoni minn uffiċjali tad-Direttorat mar-residenti. Dan qed isir ukoll fid-dawl li illum f'kull Kunsill Lokali f'pajjiżna nsibu kunsillier responsabbli mill-ħarsien tal-annimali.

Aktar ħidma mal-Għaqdiet mhux Governattivi

Fil-ġimgħat li ġejjin, id-Direttorat se jkun qed jaħdem ukoll biex ikompli jsaħħaħ ir-relazzjoni tiegħu mal-għaqdiet mhux governattivi li jaħdmu fil-qasam tal-ħarsien tal-Annimali. Se nkunu qed nesploraw aktar partecipazzjoni, possibbilment anke b'modi ġodda u innovattivi, sabiex tiġi massimizzata u rikonoxxuta bla-ħjar mod possibbli l-ħidma ta' dawk kollha involuti.



Il-Pagamenti Diretti

Il-Ġimgħa għas-Servizz Pubbliku 2019

CHANTEA BALZAN

Trainee Unit D4 ARPA

F'din il-ħarġa ta' Nisġet Artna se nagħtu ħarsa lejn l-iskemi tal-Pagamenti Diretti li jaqgħu taħt il-Politika Agrikola Komuni (PAK) u li minnhom jistgħu jibbenefikaw il-bdiewa u r-raħħala Maltin u Għawdxin.

Għajjnuna Akkoppjata Volontarja

L-iskema tal-Għajjnuna Akkoppjata Volontarja hija miżura li tipprovidi għajjnuna finanzjarja għas-setturi tal-ħalib, tač-čanga, tan-nagħaġ u tat-tadam għall-ippročessar.

Fis-settur tal-ħalib din tithaddem abbaži ta' sistema ta' intitolamenti tal-annimali allokat li lir-raħħala kull sena abbaži tal-kuntratt li jkollhom mal-pročessar tal-ħalib. L-għajjnuna mogħtija kull sena għal kull baqra tammonta għal mhux anqas minn €244.29, u l-pagament finali li jirčievi r-raħħal huwa bbažat fuq

l-ammont ta' intitolament li ġie allokat.

Fost l-obbligi prinčipali taħt din l-iskema, ir-raħħala jridu jaččertaw li:


- Japplikaw kull sena
- Iżommu r-reġistru tal-bhejjem aġġornat
- Jirrapportaw lid-Direttorat għar-Regolazzjoni Veterinarja l-movimenti kollha lejn u mir-razzett, it-twelid u l-imwiet kollha tal-bhejjem fuq ir-razzett, flimkien mad-dati ta' dawn l-avvenimenti, fi żmien sebat ijiem mid-data tal-avveniment
- Jiproduču ħalib ta' mhux anqas minn 75% tal-ammont fil-kuntratt rispettiv mal-pročessar
- Jirrispettaw ir-regolamenti relatati mal-identifikazzjoni u r-reġistrazzjoni tal-bhejjem tul is-snin kollha li għalihom ikunu qed jitolbu l-għajjnuna

L-iskema **għas-settur tač-čanga** tithaddem abbaži ta' sistema ta' intitolamenti tal-annimali allokat li lir-raħħala kull sena abbaži tal-ammont t'annimali maqtula dik is-sena. L-għajjnuna mogħtija kull sena għal kull bhima tač-čanga tammonta għal mhux anqas minn €195, il-pagament finali li jirčievi r-raħħal huwa bbažat fuq l-ammont ta' bhejjem tač-čanga eligibbli li jkunu ġew maqtula bejn l-1 ta' Jannar u l-31 ta' Dičembri tas-sena tal-applikazzjoni kif estratti mir-Registru Nazzjonali tal-Bhejjem.

Fost l-obbligi prinčipali taħt din l-iskema, ir-raħħala jridu jaččertaw li:

- Japplikaw kull sena
 - Joqtlu mill-anqas tliet (3) irjus li jkunu għoġġjela jew baqar minn razez imħallta ma' razza tač-čanga u li jkollhom bejn tmienja (8) u għoxrin (20) xahar
 - Il-bhejjem iridu jkunu mrobbija għas-simna tač-čanga
 - Sad-data tal-qatla l-bhima trid tkun irreġistrata għal perjodu ta' mhux anqas minn sitt (6) xhur fuq ir-raħħal sabiex ikun žgurat li din il-bhima kienet imrobbija u miżmuma mill-istess raħħal
- Għas-settur tan-nagħaġ**, din

l-iskema tithaddem abbaži ta' sistema ta' intitolamenti tal-annimali allokat li lir-raħħala li jingħataw kull sena abbaži tal-annimali eligibbli misjuba fuq ir-razzett. L-għajjnuna mogħtija kull sena għal kull nagħaġ tammonta għal mhux anqas minn €15.14, u l-pagament finali li jirčievi r-raħħal huwa bbažat fuq l-anqas numru ta' nagħaġ ekwivalenti għall-intitolament



Baqar tal-ħalib



Laham tač-Canga



Tadam għall-Iproċessar



Settur tan-Nagħaġ

tan-nagħaġ attivati u n-numru ta' nagħaġ eliġibbli, kif estratt mir-Registru Nazzjonali tal-Bhejjem.

Fost l-obbligi prinċipali taħt din l-iskema, ir-raħħala għandhom jiżguraw li:

- Ikollhom mill-anqas għoxrin (20) nagħga li jrid ikollhom sena (jew aktar) sad-9 ta' Ġunju tas-sena tal-applikazzjoni
- In-nagħaġ iridu jkunu rreġistrati fuq ir-raħħal fir-Registru Nazzjonali tal-Bhejjem
- In-nagħaġ iridu jkunu ilhom jitrabbew fuq ir-razzett tar-raħħal għal perjodu ta' mhux anqas minn sitt (6) xhur sabiex ikun aċċertat li dawk in-nagħaġ kienu mrobbija u miżmuma mill-istess raħħal L-aħħar skema tal-Għajjnuna

Akkoppjata Volontarja hija l-miżura **għas-settur tat-tadam** għall-Iproċessar. L-ammont ta' art eliġibbli taħt din l-iskema jiġi stabbilit skont l-art dikjarata u misjuba li qed tinħadem bit-tadam għall-Iproċessar fis-sena tal-applikazzjoni. L-għajjnuna mogħtija kull sena għal kull ettaru eliġibbli tammonta għal mhux anqas minn €6,503.88.

Fost l-obbligi prinċipali taħt din l-iskema, il-bdiewa għandhom jiżguraw li:

- Jidhlu f'kuntratt ma' organizzazzjoni jew koperattiva involuta fis-settur tat-tadam għall-Iproċessar sal-15 ta' Mejju ta' kull sena
- Jipprovdu dan il-kuntratt mal-applikazzjoni
- Jiddikjaraw l-għelieqi li fihom se jkunu qegħdin ikabbru t-tadam, u jiżguraw li t-tadam jtkabbar f'dawn l-għelieqi ddikjarati
- Jipproduċu mhux anqas minn 50% tal-ammont tat-tadam ikkuntrattat għal kull sena

Tajjeb li nfakkru li mis-sena 2019, l-Aġenzija għall-Pagamenti Agrikoli u Rurali (ARPA) adottat sistema ġdida ta' kif isiru l-verifiki taħt din l-iskema għas-settur tat-tadam għall-Iproċessar. Dan qed isir permezz ta' monitoraġġ li jinvolvi sensiela ta' ritratti meħuda minn satelliti matul iż-żmien li fih jtkabbar it-tadam. L-għan prinċipali hu li l-monitoraġġ ikun mifrux matul il-perjodu kollu tat-tkabbir, u mhux f'punt wiehed biss tal-produzzjoni.

Il-benefiċċji ewlenin ta' dan il-metodu ġdid ta' monitoraġġ huma li permezz tiegħu l-Aġenzija tista' tidentifika ċerti irregolaritajiet fi stadju bikri biex b'hekk il-bdiewa jingħataw l-opportunità li jirvedu

l-applikazzjoni tagħhom sabiex dak li jkun iddikjarat jirrifletti dak li verament hemm imħawwel fl-għelieqi. B'hekk il-bdiewa jistgħu jiżguraw li jieħdu l-pagamenti sħiħ kif jisthoqqilhom.

Ir-raħħala u l-bdiewa interessati jistgħu japplikaw taħt dawn l-iskemi billi kull sena jissottomettu talba għall-ħlas waqt il-perjodu li jkunu qed jintlaqgħu t-talbiet għall-pagamenti diretti, li normalment ikun bejn April u Mejju.

Fil-ħarġa li jmiss ta' Nisġet Artna, se nkunu qed nagħtu ħarsa fid-dettall lejn skemi oħra tal-Pagamenti Diretti li wiehed jista' jibbenefika minnhom. Għal aktar informazzjoni dwar l-Għajjnuna Akkoppjata Volontarja għall-bdiewa u r-raħħala, wiehed jista' jżur is-sit elettroniku tal-Aġenzija fuq (<https://agriculture.gov.mt/en/arpa/Documents/guidelines/directPaymentsVersion1.pdf>) minn fejn jistgħu jitniżzlu l-linji gwida rilevanti u dettaljati. Barra minn hekk, wiehed jista' wkoll iżur jew iċempel il-Front Office tal-Aġenzija fuq 2292 6148 (Malta) jew 2215 6974 (Għawdex), jew jibgħat email lill-Aġenzija għall-Pagamenti Agrikoli u Rurali fuq arpa.mesdc@gov.mt.



Waqt il-manifattura fl-Ingilterra

Żewġ Rigid Hull Inflatable Boats (RHIBs) ġodda

għad-Dipartiment tas-Sajd u l-Akkwakultura

ELEONOR CIANTAR

Maniġer fid-Dipartiment tas-Sajd u l-Akkwakultura

F'Mejju 2019, id-Dipartiment tas-Sajd u l-Akkwakultura vara żewġ bastimenti (Rigid Hull Inflatable Boats – RHIBs). Dawn l-RHIBs inxtraw b'kofinanzjament mill-Programm Operattiv għall-Affarjiet Marittimi u s-Sajd 2014-2020, b'investiment totali ta' €483,000 wara li nħarġet sejha pubblika għall-offerti.

Il-bastimenti, li fihom 10 metri kull wieħed, ġew manifatturati skont in-neċessitajiet tad-



Dipartiment mill-kumpanija Ingliża Humber. Dawn huma mġhamra b'apparat tan-navigazzjoni tal-aqwa livelli kif ukoll b'apparat tal-emergenza u tas-sigurtà. Kull bastiment għandu żewġ magni outboard (250 hp) li joffru aktar serħan il-moħħ jekk ikun hemm każi ta' emergenza. Il-buq tal-bastimenti huwa fond aktar

minn 3 metri u dan jippermetti li l-RHIBs ikunu jistgħu joperaw anke meta jinqabdu fil-maltemp u l-kundizzjonijiet marittimi ma jkunux favorevoli.

Wieħed mill-bastimenti jintuża mill-Uffiċjali tat-Taqsima tal-Kontrolli fi hdan id-Dipartiment. Din it-taqsima hija responsabbli għall-moniteragg u kontrolli tas-sajd skont kif

mitlub mir-regolamenti tas-sajd tal-Unjoni Ewropea. Fis-snin li għaddew, id-Dipartiment kien jagħmel il-kontrolli fuq il-baħar permezz ta' bastimenti iżgħar li setgħu jintużaw biss sa 12-il mil nawtiku. Permezz ta' dan il-bastiment ġdid, issa l-kontrolli qed ikopru ż-żona ta' 25 mil nawtiku u b'hekk il-kontrolli fuq il-baħar qed ikunu itwal u qed jagħtu riżultati aktar effiċjenti. Ta' min jinnota li waqt l-istaġun tal-lampuki tal-2019 l-uffiċjali tad-Dipartiment ikkonfiskaw madwar 150 apparat li kien qed jintuża illegalment sabiex issir il-qabda tal-lampuki.

Waħda mill-isfidi tad-Dipartiment tas-Sajd hija li tiżgura li ma jintużax irkaptu illegali sabiex dejjem jiġi protett is-settur tas-sajd u sabiex is-sajd jibqa' sostenibbli u ma ssirx ħsara lis-settur. Permezz tal-bastiment il-ġdid, li hu mgħammar b'winċ, l-uffiċjali qed ikunu jistgħu jiġbru rkapti li jithallew fil-baħar u li jistgħu jkunu ta' inkonvenjent għal bastimenti oħrajn minbarra li bihom ikun ukoll qed jinqabad ħut b'mod illegali.

Minn Mejju 'l hawn, id-Dipartiment zied il-firxa ta' spezzjonijiet fuq il-baħar li issa qed tkopri l-bastimenti tat-tkaxkir kif ukoll dawk li jipprattikaw sajd rikreazzjonali minbarra li jsiru spezzjonijiet ukoll fuq il-bastimenti MFA u MFB.

It-tieni bastiment jintuża mid-Dipartiment tal-Akkwakultura sabiex ikun jista' jsir xogħol relatat mal-gaġeġ tat-tonn. Sa qabel Ġunju 2019, id-Dipartiment tal-Akkwakultura kien jinqeda bil-bastimenti tal-operaturi tal-gaġeġ tat-tonn stess sabiex

Permezz ta' dan il-bastiment ġdid, issa l-kontrolli qed ikopru ż-żona ta' 25 mil nawtiku u b'hekk il-kontrolli fuq il-baħar qed ikunu itwal u qed jagħtu riżultati aktar effiċjenti

ikunu jistgħu jsiru spezzjonijiet u dan kellu l-limitazzjonijiet u l-isfidi tiegħu sabiex isiru kontrolli effettivi.

Minn Mejju 'l hawn id-Dipartiment tal-Akkwakultura waqqaf taqsima marittima li tiegħu ħsieb l-ispezzjonijiet fuq iż-żoni fejn hemm il-gaġeġ tat-tonn kif ukoll tiegħu lill-għaddasa tad-Dipartiment li jkunu jridu jwettqu xogħolhom f'dawn iż-żoni. Peress li issa, permezz ta' dan il-bastiment, it-taqsima tal-Akkwakultura saret awtonoma f'dak li huwa xogħol fuq il-baħar, kull eventwalità qed tiġi indirizzata b'mod aktar effiċjenti.

Sa minn meta ġie varat dan l-RHIB f'Mejju 2019, saru minn

tal-inqas 45 operazzjoni fuq il-baħar. Dawn kienu kollha relatati mal-industrija tat-tonn li tinkludi trasferimenti tat-tonn bejn il-gaġeġ, tonn li jiġi meħlus kif ukoll xogħol ta' rutina fiż-żoni fejn hemm l-industrija tal-Akkwakultura.

Peress li issa l-kontrolli qed isiru b'mod awtonomu mid-Dipartiment tal-Akkwakultura u b'mod aktar effiċjenti, qed jiġu osservati riżultati aħjar f'dik li hija konformità mar-rakkomandazzjonijiet tal-ICCAT (International Commission for the Conservation of Atlantic Tunas) u mar-regolamenti tal-Unjoni Ewropea li qed iwasslu sabiex l-istokk tat-tonn jibqa' sostenibbli.



L-MCAST tikkollabora mal-Low Impact Fishers of Europe (LIFE)

fi studju dwar l-Interazzjonijiet bejn iċ-Ċetaċġi u s-Sajd

MALCOLM BORG U DR ALICIA SAID

D.Director u part-time lekċerer fiċ-Ċentru tal-Agrikoltura, Akkwatika u Xjenzi tal-Annimali tal-MCAST


Għajxien prosperu mis-sajd jeħtieġ aċċess sigur għal sajd produttiv u għar-riżorsi. L-għajxien tas-sajjieda mill-baħar qed ikun dejjem aktar diffiċli, speċjalment fil-Mediterran. Is-sajjieda fuq skala żgħira dejjem qegħdin jaffaċċjaw aktar problemi bħal sajd żejjed, tibdil fil-klima, tniġġis u invażjoni ta' speċi eżotiċi. Riċentement qed ikollhom jikkompetu ma' mammiferi u għasafar tal-baħar predatorji.



Tista' tgħid li l-interazzjonijiet bejn l-għasafar, iċ-ċetaċġi (dniefel, baleni) u s-sajjieda dejjem kienu eżistenti, però llum il-ġurnata dawn l-interazzjonijiet huma l-kawża ta' telf ekonomiku kritiku għas-sajjieda. Dan it-telf jinkludi ħsara kkawżata fuq ix-xbieki tagħhom, ħsara kkawżata lill-qabda tagħhom u periklu potenzjali għall-ħajja.

F'kollaborazzjoni bejn l-MCAST u l-LIFE (għaqda Ewropea li taħdem sabiex tagħti vuċi lil sajjieda ta' skala żgħira u li jużaw metodi ta' sajd b'impatt baxx) qed jiġi implimentat stħarriġ sabiex nifhmu aktar il-problemi tas-sajjieda. Fl-istudju se jiġu rreġistrati l-frekwenza tal-incidenti ta' tħabbil ta' ċetaċġi - qabdiet incidentali fl-irkaptu tas-sajd - għax dan jista' jkun ta' theddida għall-ħajja ta' dawn l-annimali u jikkawża tbatija. Dan jikkawża wkoll ħsara fit-tagħmir tas-sajjieda u kif ukoll fil-qabdiet tagħhom.

Din l-inizjattiva bdiet f'Awwissu 2019 u qed tiġi implimentata fi tliet żoni tal-Mediterran fosthom f'Andalusija, Spanja, fi Sqallija, fl-Italja, u f'Malta, fejn qed jiġu ddokumentati l-interazzjonijiet bejn is-sajd fuq skala żgħira u ċetaċġi



Hafna sajjieda jispjegaw kif meta jidher denfil, il-qabdiet tagħhom ikunu pjuttost baxxi u hafna drabi b'aktar spejjeż milli qligħ

Hafna sajjieda jispjegaw kif meta jidher denfil, il-qabdiet tagħhom ikunu pjuttost baxxi u hafna drabi b'aktar spejjeż milli qligħ. Ir-riżultati tal-istudju, li se jikkwantifikaw l-impatt ekonomiku fuq is-sajjieda, se jipprovdu għarfien dwar kif dawn u impatti oħra ta' ħsara jistgħu jitnaqqsu.

Permezz ta' dan l-istudju, se nkunu f'pożizzjoni li nifhmu aħjar din il-problema, u għandu l-għan li jipprovdi informazzjoni dwar il-miżuri ta' mitigazzjoni possibbli li jistgħu jintużaw u li nsibu soluzzjonijiet iktar effettivi u mhux biss l-użu ta' "pingers". Dan l-istudju se jwassal ukoll sabiex inqajmu kuxjenza fost l-amministrazzjonijiet u dawk li jieħdu d-deċiżjonijiet dwar il-kwistjoni u biex jiġu favoriti soluzzjonijiet prattiċi komuni għal problemi komuni.

Gie wkoll żviluppaw kwestjonarju volontarju online sabiex is-sajjieda interessati jkunu jistgħu jipprovdu dettalji

dwar l-interazzjonijiet maċċetaċji u ta' kwalunkwe ħsara kkawżata.

Din l-inizjattiva bdiet f'Awwissu 2019 u qed tiġi implimentata fi tliet zoni tal-Mediterran fosthom f'Andalusija, Spanja, fi Sqallija, fl-Italja, u f'Malta, fejn qed jiġu ddokumentati l-interazzjonijiet bejn is-sajd fuq skala żgħira u ċetaċji.

Il-proġett huwa appoġġjat mill-Fondazzjoni MAVA. MAVA għandha interess qawwi fil-ħarsien ta' speċi mhedda, fil-periklu u sensitivi (TES) u qed tfittex soluzzjonijiet permezz tal-involviment ma' sajjieda fuq skala żgħira u tippromwovi skambji dwar l-aħjar prattika bejniethom.

L-inizjattiva tibni fuq kollaborazzjoni eżistenti bejn is-sajjieda u x-xjenzati fir-reġjun, u r-riżultat ta' suċċess jiddependi fuq koperazzjoni mill-qrib bejniethom. L-inizjattiva tfittex ukoll li tikkombina l-għarfien

lokali, l-esperjenza u d-data ġenerata mis-sajjieda mad-data miġbura mix-xjenzati biex tipprovdi soluzzjonijiet kongunti mingħand iż-żewġ partijiet. Dan huwa f'konformità ma' wiehed mill-għanijiet ewlenin tal-LIFE, li huwa li jiġi dokumentat l-Għarfien Ekoloġiku Tradizzjonali (TEK) tas-sajjieda fuq skala żgħira, u li jiġi promoss l-użu tiegħu minn xjenzati u manijers tas-sajd fil-proċessi tat-tehdid ta' deċiżjonijiet.

L-inizjattiva qed tiġi implimentata bi sħab mal-organizzazzjonijiet li ġejjin fis-sottożoni differenti: Asociación Herpetológica Española (AHE, <https://herpiberica2018.usal.es/sponsor/ahe/>) fi Spanja, l-Assoċjazzjoni MareCamp fl-Italja (<https://www.marecamp.com/it/>) u l-Kulleġġ Malti għall-Arti, ix-Xjenza u t-Teknoloġija (MCAST) f'Malta (<https://www.mcast.edu.mt/about-mcast/>).

Flora Nazżjonali ta' Malta

Artiklu għat-tfal

MARIA MICALLEF

Uffiċjal Agrikolu Anzjan

Hello tfal kif intom?

Nispera li kellkom Milied tajjeb u ħadtu gost tagħmlu l-ponsjetta. Illum se nitkellmu fuq il-flora nazżjonali ta' Malta.



Is-Sigra tal-Għargħar (Sandarac Gum Tree)

ISEM XJENTIFIKU

Tetraclinis Articulata

Is-Sigra tal-Għargħar, tħaddar matul is-sena kollha u hija speċjali għaliex hija indigena, jiġifieri tikber waħedha fis-selvaġġ ġewwa Malta. Apparti minn hekk, fl-Ewropa tinsab biss ġewwa Malta u f'xi postijiet lejn ix-Xlokk ta' Spanja. Ir-rarità tagħha ġewwa l-Ewropa tagħmilha sigra ferm importanti għalina l-Maltin, tant li fl-1992 giet iddikjarata s-Sigra Nazżjonali ta' Malta. Minn mindu din is-sigra giet protetta bil-liġi, fl-1993, ma setgħetx tiġi iktar maqluġha jew distrutta. Fl-imġhoddi din is-sigra jingħad illi kienet

iktar abbondanta, però illum il-ġurnata fis-selvaġġ rari ssibha. Proprju minħabba r-rarità u l-importanza tal-Għargħar saru ħafna programmi ta' restorazzjoni tant illi illum nistgħu nammirawha wkoll f'postijiet madwarna, bħall-Ġnien ta' San Anton ġewwa H'Attard, f'xi skejjet u ġonna pubbliċi u wkoll ġewwa l-Għammieri. L-Għargħar insibuha f'habitat illi jissejjaħ makkja. Dan huwa ikkaratterizzat minn ħamrija fonda u ilma biżżejjed sabiex ikunu jistgħu jikbru pjanti, arbuxelli u sigar kbar. L-Għargħar tikber sa massimu ta' 15-il metru. Din is-sigra ġejja mill-familja taċ-ċipressi u l-koni tagħha huma kemm raġel kif ukoll mara. Haġa affaxxinanti wkoll hija li z-zokk prinċipali tagħha għandu l-kapaċità li jerġa' jiġġenera jekk jiġi maqtuġh jew maħruq. Il-habitat tal-makkja nsibuh fil-ġnub tal-widien jew l-irdum fejn mhux daqshekk aċċessibbli għall-bniedem.

Widnet il-Baħar (Maltese rock centuary)

ISEM XJENTIFIKU:

Cheriolophus crassifolius

Din giet dikjarata bħala l-pjanta nazżjonali fl-1971 proprju minħabba li hija endemika, jiġifieri tinstab f'Malta biss. Din tikber bħala arbuxella u tilhaq il-massimu ta' 50 centimetru, għandha l-weraq forma ta' spatula u sukkulenti sabiex iżommu l-ilma matul ix-xhur tas sajjf. Il-fjuri huma ta' lewn vjola-magenta u wiehed jista' jgawdihom bejn Mejju u Lulju. Din tinsab l-iktar fl-irdum taż-żonqor jew il-qawwi ta' fuq, bħall-irdum ta' Had-Dingli jew fil-ġenb ta' xi wied, fil-parti ta' fuq. Din il-pjanta hija rari fis-selvaġġ għaliex tinsab f'żoni aċċessibbli għall-bniedem u f'irdum illi faċilment jittiekel b'modi naturali jew jaqa'. Widnet il-Baħar hija mniżżla li hi f'riskju ta' estinzjoni. Bħas-sigra nazżjonali, din ukoll giet imħawla fil-ġonna minħabba l-priservazzjoni tal-ispeċi. Xi drabi wkoll insibuha bħala pjanta ornamentalni ġo xi central strips.





Torta Taljana tal-Għid

INGREDJENTI

Għaġina ħelwa
600g rkotta
500ml krema tal-mili
120g konfettura
60g ċirasa ħamra
60g lewż imqaxxar sħiħ
60g prinjoli
50g gellewż
130g zokkor
Qoxra ta' lumija
Ftit krema friska
2 bajdiet

METODU

Iksi forma bl-għaġina ħelwa.
Ixwi ffit il-lewż u l-gellewż.
Meta jiksħu kisser f'biċċiet kbar. Ixwi wkoll il-prinjoli iżda tfarrakhomx.

Hallat l-irkotta, il-krema tal-mili, nofs pakkett krema friska, iz-zokkor u l-bajd.
Hawwad sew it-taħlita sakemm tiġi ratba.

Żid ffit vanilla u qoxra ta' lumija maħkuka. Żid il-lewż, il-prinjoli, iċ-ċirasa u l-konfettura.

Ħaddem bil-mod sakemm dawn ikunu integrati sewwa.

Poġġi ġol-forma bl-għaġina.

Sajjar fil-forn 180 GM 4-5 għal madwar 45-50 minuta. Servi kiesha u żejjen il-wiċċ bil-qxur tal-lumi.



Gateau biċ-Ċirasa

INGREDJENTI

Panedispanja
400ml krema friska jew UHT
300g krema pastičċiera
Biċċiet żgħar tal-lewż inkaljati
Ċirasa minn dik fil-Maraschino
Maraschino

METODU

Sajjar il-panedispanja u halliha tiksaħ sew. Aqsamha min-nofs u poġġi biċċa waħda fuq xibka tal-ħadid.

Jekk se tagħmel il-krema pastičċiera int, importanti li tħalliha tiksaħ ħafna. Minflok tista' tixtri trab apposta u żżid ħalib u ilma miegħu.

Qiegħed din il-krema fl-iskutella tal-mixer u ħaddimha tajjeb. Ftit ffit iżid il-krema friska magħha. Ħaddimha

tajjeb sakemm ikollha konsistenza lixxa.

Qiegħed biċċa panedispanja fuq platt kbir u ċatt u xarrabha bil-Maraschino. Idlikha bil-krema.

Poġġi l-biċċa panedispanja l-oħra fuq il-krema. Xarrabha bi ffit Maraschino.

Idlek il-wiċċ u l-ġnub bil-krema u poġġi fil-frigġ għal mhux anqas minn 4 sigħat. Aktar ma tħalliha ikun aħjar tant li tista' tħalliha lejl sħiħ.

Nehhi mill-frigġ u poġġi l-gateau fuq karta oljata kbira. Bil-galbu poġġih fuq xi haġa ffit għolja li tista' ddawwar. Iksi l-ġnub bil-lewż inkaljat.

Żejjen biċ-ċirasa ħamra.



MINISTERU GHALL-AGRIKOLTURA
SAJD, U DRITTIJIET TAL-ANIMALI

